

**ශ්‍රී ලංකා රක්ෂණ මණ්ඩලය - 2013**

ශ්‍රී ලංකා රක්ෂණ මණ්ඩලයේ 2013 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ විස්තීර්ණ ආදායම් ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2013 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13 (1) වගන්තිය සහ 2000 අංක 43 දරන ශ්‍රී ලංකා රක්ෂණ කර්මාන්තය විධිමත් කිරීමේ පනතේ 8 (3) වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14 (2) (සී) වගන්තිය ප්‍රකාර මණ්ඩලයේ වාර්ෂික වාර්තාව සමඟ ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

**1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම**

මෙම මූල්‍ය ප්‍රකාශන ශ්‍රී ලංකා ගිණුම්කරණ ප්‍රමිතිවලට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොරවූ මූල්‍ය ප්‍රකාශන පිළියෙල කිරීමට හැකිවනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

**1.3 විගණකගේ වගකීම**

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතිවලට (ISSAI 1000 – 1810) අනුරූප ශ්‍රී ලංකා විගණන ප්‍රමිතිවලට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට උපකාරීවන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටින්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීම් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස මණ්ඩලයේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් මණ්ඩලයේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදා ගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ථ ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය හා ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) හා (4) උප වගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

**1.4 තත්ත්වගණනය කළ මතය සඳහා පදනම**

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්වගණනය කරනු ලැබේ.

**2. මූල්‍ය ප්‍රකාශන**

---

**2.1 තත්වගණනය කළ මතය**

---

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර මූල්‍ය ප්‍රකාශනවලින් 2013 දෙසැම්බර් 31 දිනට ශ්‍රී ලංකා රක්ෂණ මණ්ඩලයේ මූල්‍ය තත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරිත්වය හා මුදල් ප්‍රවාහ ශ්‍රී ලංකා ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්වයක් පිළිබිඹු කරන බව මා දරන්නා වූ මතය වේ.

**2.2 මූල්‍ය ප්‍රකාශන පිළිබඳ අදහස් දැක්වීම**

---

**2.2.1 ශ්‍රී ලංකා ගිණුම්කරණ ප්‍රමිති**

---

පහත නිරීක්ෂණ කරනු ලැබේ.

- (අ) 2012 වර්ෂයේ සිට ක්‍රියාත්මක වන පරිදි විශේෂයෙන් සඳහන් කරන ලද ව්‍යවසායයන් විසින් ප්‍රථම වතාවට අනුගමනය කළ යුතු ශ්‍රී ලංකා ගිණුම්කරණ ප්‍රමිතීන් අනුව මූල්‍ය ප්‍රකාශන ඉදිරිපත් කිරීමට කටයුතු කර නොතිබුණි.
- (ආ) ශ්‍රී ලංකා ගිණුම්කරණ ප්‍රමිති අංක 07 අනුව රජයේ සුරැකුම්පත්වල හා ස්ථාවර තැන්පතු වල ආයෝජනය කර තිබූ රු.1,581,250,000 ක් වූ මූල්‍ය සාධනපත්‍ර, මූල්‍ය වත්කම් ලෙස හඳුනාගෙන ඊට අදාළ තොරතුරු මූල්‍ය ප්‍රකාශනවල හෙළිදරව් කර නොතිබුණි.
- (ඇ) ශ්‍රී ලංකා ගිණුම්කරණ ප්‍රමිත අංක 16 අනුව, මණ්ඩලයේ රු.23,762,974 ක් වූ දේපළ පිරිසිදු හා උපකරණ ප්‍රත්‍යාගණනය කර, එම ප්‍රත්‍යාගණන අගයන් මූල්‍ය ප්‍රකාශනවල දක්වා නොතිබුණි.

**2.2.2 ගිණුම්කරණ අඩුපාඩු**

---

සමාලෝචිත වර්ෂය තුළදී රු.113,100 ක් වටිනා එක් පොතක්ද ඇතුළුව රු.214,007ක් වටිනා පොත්පත් හා ප්‍රකාශන මිලදී ගෙන තිබුණු අතර මණ්ඩලය විසින් 2005 සිට 2013 දක්වා එලෙස පොත් පත් හා ප්‍රකාශන මිලදී ගැනීම සඳහා රු.953,470 ක් වැය කර තිබුණි. පොත්වල වටිනාකම හා ස්වභාවය සැලකිල්ලට නොගෙන එම වියදම් අයහාර වියදම් ලෙස කපා හැර තිබුණු අතර ප්‍රාග්ධනික කිරීමට කටයුතු කර නොතිබුණි. කෙසේ වුවත් ඉදිරියේදී රු.100,000 කට වඩා වැඩි වටිනාකමක් ඇති පොත් පමණක් ප්‍රාග්ධනික කළ හැකි බව මණ්ඩලයේ සභාපති විසින් විගණනයට දන්වා තිබුණි.

**2.3 නීති රීති, රෙගුලාසි හා කළමනාකරණ තීරණවලට අනුකූල නොවීම**

---

විගණනයේදී පහත සඳහන් අනුකූල නොවීම් අවස්ථා නිරීක්ෂණය විය.

නීති රීති, රෙගුලාසිවලට යොමුව	අනුකූල නොවීම
-----	-----
(අ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි	
-----	
(i) මුදල් රෙගුලාසි 454 හා 757 (1)	වට්ටෝරු භාණ්ඩ ලේඛනයක් නඩත්තු කර නොතිබුණි.

- (ii) මුදල් රෙගුලාසි 396 (ඇ) 2008 වර්ෂයේ සිට අවලංගු කරන ලද චෙක්පත් 13 ක් සඳහා ගෙවිය යුතු එකතුව රු.89,780 ක් සම්බන්ධව රෙගුලාසි ප්‍රකාරව කටයුතු කර නොතිබුණි.
- (ආ) 2003 ජුනි 02 දිනැති අංක 12 දරන රාජ්‍ය ව්‍යාපාර චක්‍රලේඛයේ 9.14 පරිච්ඡේදය පරිපාලන අත්පොතක් පිළියෙල කර තිබූ නමුත්, රාජ්‍ය ව්‍යාපාර දෙපාර්තමේන්තුව වෙතින් අනුමත කර ගෙන නොතිබුණි .

**2.4 ප්‍රමාණවත් අධිකාර බලයකින් තහවුරු නොවූ ගනුදෙනු**

---

පහත නිරීක්ෂණ කරනු ලැබේ.

- (අ) කළමනාකරණ සේවා චක්‍රලේඛය ප්‍රකාරව, රාජ්‍ය සංස්ථා හා ව්‍යවස්ථාපිත මණ්ඩලවල වැටුප් හා දීමනා නියම කිරීමට ආදාලව ආයතන පිහිට වූ පනත්වල විවිධ ප්‍රතිපාදන තිබුණ ද, එම ව්‍යවස්ථාපිත ප්‍රතිපාදන වැටුප් හා සේවක සංඛ්‍යා කොමිෂන් සභාවේ නිර්දේශය හා කළමනාකරණ සේවා පාර්තමේන්තුවේ අනුමැතිය නොමැතිව ක්‍රියාත්මක නොකළ යුතු වුවත්, එවැනි අනුමැතියකින් තොරව මණ්ඩලය විසින් 2012 වර්ෂයේ සිට මණ්ඩලයේ නිලධාරීන්ගේ වැටුප් සියයට 25 කින් වැඩි කර තිබුණි. ඒ අනුව 2012 දී හා 2013 වර්ෂවල එසේ විධිමත් අනුමැතියකින් තොරව පිළිවෙලින් රු.2,600,438 ක් හා රු.5,221,448 ක් ගෙවා තිබුණි.
- (ආ) මණ්ඩලය විසින් දිරි දීමනා යෝජනා ක්‍රමයක් සකස් කර මුදල් අමාත්‍යාංශය වෙත භාර දී තිබුණද, ඒ සඳහා අනුමැතිය ලැබී නොතිබුණු නමුත් සමාලෝචිත වර්ෂය තුළදී ආයතනයේ නිලධාරීන් 42 ක් සඳහා මසක වැටුප් පදනම් කරගෙන රු.1,951,246 ක දිරි දීමනා ගෙවා තිබුණි.
- (ඇ) අනුමැතිය සඳහා භාණ්ඩාගාරය වෙත ඉදිරිපත්කර තිබූ පරිපාලන අත්පොතේ නියමයන්ට අනුව, සමාලෝචිත වර්ෂයේදී මණ්ඩලයේ නිලධාරීන් සඳහා නිවාඩු දින වැටුප් රු.599,941ක් ගෙවා තිබුණ ද, එම පරිපාලන අත්පොත සඳහා අනුමැතිය 2014 ඔක්තෝබර් 30 දින වන විටත් ලැබී නොතිබුණි.

**3. මූල්‍ය සමාලෝචනය**

---

**3.1 මූල්‍ය ප්‍රතිඵල**

---

ඉදිරිපත් කරන ලද මූල්‍ය ප්‍රකාශන අනුව, සමාලෝචිත වර්ෂය සඳහා මණ්ඩලයේ බදුවලට පෙර මූල්‍ය ප්‍රතිඵලය රු.148,207 ක අතිරික්තයක් වූ අතර, ඊට අනුරූපීව ඉකුත් වර්ෂයේ අතිරික්තය රු.238,211 ක් වූයෙන් ඉකුත් වර්ෂය හා සැසඳීමේදී මූල්‍ය ප්‍රතිඵලයෙහි රු.90,004 ක හෙවත් සියයට 38 ක අඩුවීමක් දක්නට ලැබුණි. මණ්ඩලයේ සමස්ත ආදායම රු.11,461,378 කින් වැඩි වී තිබුණද කාර්ය මණ්ඩල පිරිවැය හා වෘත්තීය ගාස්තු පිළිවෙලින් රු.9,662,751 කින් හා රු.1,184,222 කින් වැඩිවීම, මෙම අතිරික්තය අඩුවීමට ප්‍රධාන වශයෙන් බලපා තිබුණි.

**3.2 විග්‍රහාත්මක මූල්‍ය සමාලෝචනය**

---

ඉදිරිපත් කරන ලද මූල්‍ය ප්‍රකාශන අනුව 2013 දෙසැම්බර් 31 දිනට හා 2012 දෙසැම්බර් 31 දිනට පැවති කාරක ප්‍රාග්ධන අනුපාත පහත දැක්වේ.

අනුපාත	2013	2012
-----	-----	-----
ජංගම / ක්ෂණික	139:1	120:1

සමාලෝචිත වර්ෂය අවසානවන විට මූල්‍ය ප්‍රකාශනවල රු.1,782,818,419 ක් වූ ජංගම වත්කම් හෙළිදරව් කර තිබුණු අතර එම වටිනාකමින් සියයට 99 ක් හෙවත් රු.1,766,611,670 ක් 2000 අංක 43 දරන රක්ෂණ කර්මාන්තය විධිමත් කිරීමේ පනතේ 103 වන වගන්තිය ප්‍රකාරව පිහිටවා තිබූ "රක්ෂණ ඔප්පු දරන්නන්ගේ ආරක්ෂණ අරමුදලෙහි" ආයෝජනයන් නියෝජනය විය.

**4. මෙහෙයුම් සමාලෝචනය**

**4.1 කාර්යසාධනය**

මණ්ඩලයේ 2013 වාර්ෂික ක්‍රියාකාරී සැලැස්මට අනුව, එක් එක් අංශය විසින් වර්ෂය තුළ ක්‍රියාත්මක කිරීමට අපේක්ෂා කළ පහත සඳහන් කාර්යයන් නිමකිරීමට මණ්ඩලය අපොහොසත් වී තිබුණි.

**(අ) නීති අංශය**

මෙම අංශය යටතේ ශක්තිමත් රක්ෂණ ව්‍යවස්ථාමය රාමුවක් ඇති කිරීම අරමුණු කරගෙන, පහත සඳහන් කාර්යයන් නිම කිරීමට සැලසුම් කර ඇතත්, එම කාර්යයන් 2014 අප්‍රේල් 30 දින දක්වාත් අවසන් කර නොතිබුණි.

- (i) රක්ෂණ පාලක විසින් 1987 දී නිකුත් කර ඇති රෙගුලාසි සංශෝධනය කිරීම
- (ii) මණ්ඩලයට ඇති අධීක්ෂණ හා විමර්ෂණ බලතල සම්බන්ධ නීති සංශෝධනය කිරීම
- (iii) හානි පාඩු ගලපන්නන් ලියාපදිංචි කිරීමේ විධිමත් නියාමන ක්‍රමවේදයක් සකස් කිරීම
- (iv) ඒ සම්බන්ධ කටයුතුවල නියුතු රක්ෂණ නියෝජිතයන්ගේ ලියාපදිංචිය නියාමනය කිරීම සඳහා විධිමත් ක්‍රමවේදයක් සකස් කිරීම
- (v) අවධානම් පාදක ප්‍රාග්ධනය ස්ථාපිත කිරීම සඳහා පහසුකම් සැපයීම පිළිබඳව විධිමත් ක්‍රමවේදයක් සකස් කිරීම

**(ආ) විමර්ශන අංශය**

මේ යටතේ රක්ෂණ සහතික දරන්නන්ගේ හා අනාගත රක්ෂණ සහතික දරන්නන්ගේ විශ්වාසය හා කර්මාන්තයේ දියුණුව වැඩි කිරීමේ අරමුණින්,

- (i) වර්ෂය තුළදී විදේශීය අධිකරණ සීමා හා කර්මාන්තයේ අදහස් අධ්‍යයනය කිරීමෙන් වාර්තාවක් සැකසීම.
- (ii) මණ්ඩලය විසින් විමර්ශන පහසුකම් සැපයිය යුතු බාහිර ආයතන හඳුනා ගැනීම හා ඔවුන් සමඟ ගිවිසුම්වලට එළඹීම සැලසුම් කර තිබුණද, එක් බාහිර ආයතනයක් හඳුනා ගැනීම පමණක් සිදුකර තිබුණි.

**(ඇ) අධීක්ෂණ අංශය**

---

මේ යටතේ, කාර්යක්ෂම අධීක්ෂණ පද්ධතියක් හරහා ශ්‍රී ලංකා රක්ෂණ කර්මාන්තයේ ස්ථාවරත්වය හැසිරවීමේ අරමුණ ඇතිව,

- (i) රක්ෂණ සමාගම්හි තෝරා ගනු ලබන අංශ සඳහා ස්ථානීය පරීක්ෂණ 07 ක් සිදු කිරීම
- (ii) කළමනාකරණ තොරතුරු පද්ධතිය සකස් කිරීම
- (iii) රක්ෂණ සමාගම්හි මූල්‍ය අවධානම හා කාර්යසාධනය තක්සේරු කිරීම සඳහා අදාළ සමාගමේ මාසික වාර්තා අධීක්ෂණය, සමාලෝචනය හා විශ්ලේෂණය කිරීම සැලසුම් කර ඇතත්, ස්ථානීය පරීක්ෂණ 4ක් හා රක්ෂණ සමාගම් 4ක මාසික වාර්තා විශ්ලේෂණය පමණක් සමාලෝචිත වර්ෂය තුළදී සිදු කර තිබුණි.

**(ඈ) මූල්‍ය හා පරිපාලන අංශය**

---

මේ යටතේ, පහත සඳහන් කාර්යයන් නිම කිරීමට අපේක්ෂා කර තිබුණද, 2013 වර්ෂයේදී අදාළ කාර්යයන් නිම කිරීමට මණ්ඩලය අපොහොසත් වී තිබුණි.

- (i) සේවක සුභසාධනය යටතේ වෛද්‍ය දීමනා ගෙවීමේ විධිමත් වැඩපිළිවෙලක් සැකසීම.
- (ii) මණ්ඩලයේ පුහුණු වියදම් වඩා ඵලදායී කර ගැනීම සඳහා ක්ෂේත්‍රයට අදාළ පුහුණු වැඩසටහන්වලට පමණක් නිලධාරීන් සහභාගි කරවීමට කටයුතු කිරීම.
- (iii) කෙසේවුවද, සමාලෝචිත වර්ෂයේ දේශීය පුහුණුව සඳහා ප්‍රතිපාදනය කර තිබූ රු.2,250,000 කින් රු.1,535,494 ක් වියදම් කර තිබුණු අතර රක්ෂණ ක්ෂේත්‍රයට සෘජු දායකත්වයක් නොලැබෙන උසස් අධ්‍යාපන පාඨමාලා සහ සේවක සුභසාධනය සඳහා පිළිවෙලින් රු.636,000 ක් සහ රු.694,520 ක් දරා තිබුණි.

**4.2 කළමනාකරණ අකාර්යක්ෂමතා**

---

2007 මාර්තු 15 දින සිට 2009 අගෝස්තු 05 දින දක්වා කාලපරිච්ඡේදයට අදාළ සාවද්‍ය ලෙස පරිහරණය කළ බවට හඳුනා ගෙන තිබුණු රු.107,800 ක බැංකු ගත නොකළ ආදායමක් ද ඇතුළුව සේවයෙන් ඉවත්ව ගිය නිලධාරීන්ගෙන් අය විය යුතු රු.112,420 ක මුදල සමාලෝචිත වර්ෂයේ අවසන් දිනටද ලැබිය යුතු මුදලක් ලෙස දක්වා තිබුණද, නිරවුල් කර ගැනීමට කටයුතු කර නොතිබුණි.

**4.3 මෙහෙයුම් අකාර්යක්ෂමතා**

---

2007 මැයි 09 දින මිලදී ගන්නා ලද පිරිවැය රු.55,000 ක් වූ පරිගණක මොනිටරයක් සහ පිරිවැය රු.4,500 ක් වූ පරිගණක මුද්‍රණ යන්ත්‍රයක් සොයා ගත නොහැකි වත්කම් ලෙස ස්ථාවර වත්කම් ලේඛනයේ දක්වා තිබුණි.

**4.4 ආර්ථික නොවූ ගනුදෙනු**

---

මණ්ඩලය විසින් භාවිතයට නොගැනෙන දුරකථන 5 ක් සඳහා සමාලෝචිත වර්ෂය තුළදී, සේවා ගාස්තු හා ඊට අදාළ සියයට 20 ක දුරකථන බද්ද හා සෙස් බද්ද ඇතුළුව රු.53,400 ක් ගෙවා තිබුණි.

**4.5 කාර්ය මණ්ඩල පරිපාලනය**

පහත නිරීක්ෂණ කරනු ලැබේ.

- (අ) 2013 දෙසැම්බර් 31 දිනට මණ්ඩලයේ අනුමත තනතුරු සංඛ්‍යාව 44 ක් වුවද, තඹා සංඛ්‍යාව 42 ක් වීමෙන් පුරප්පාඩු 03 ක් පැවතුණි.
- (ආ) අනුමත කාර්ය මණ්ඩලයේ වූ සහකාර අධ්‍යක්ෂ තනතුරු 03 ක් 2013 වර්ෂය ආරම්භයේ සිට පුරප්පාඩුව පැවතුණු අතර එම තනතුරු සමාලෝචිත වර්ෂයේදී පිරවීමට කටයුතු කර නොතිබුණි.

**5. ගිණුම් කටයුතුභාවය සහ යහපාලනය**

**5.1 අයවැය ලේඛනමය පාලනය**

අයවැයගත වියදම් හා තඹා වියදම් අතර සියයට 52 සිට සියයට 336 දක්වා වූ විචලනයන් නිරීක්ෂණය වූයෙන් අයවැය ලේඛනය ඵලදායී මූල්‍ය පාලන කාරකයක් ලෙස යොදා ගෙන නොතිබුණි.

**6. පද්ධති හා පාලනයන්**

විගණනයේදී නිරීක්ෂණය වූ පද්ධති අඩුපාඩු ආයතනයේ සභාපතිවරයාගේ අවධානයට වරින් වර යොමු කර ලදී. පහත සඳහන් පාලන ක්ෂේත්‍රයන් කෙරෙහි විශේෂ අවධානය යොමු කළ යුතුය.

- (i) අයවැය
- (ii) කාර්ය මණ්ඩල පරිපාලනය
- (iii) ස්ථාවර වත්කම්